

ሰንበት ዘኣንቅዕት

ሐምሌ 24 2008 ዓ.ም. (7/31/2016)

መዝሙር: በሰንበት ቦኦ ኢየሱስ ምክራቦሙ ለአይሁድ...

“ኢየሱስ ብሰንበት አብ ቤት ጸሎት አይሁድ አተወ ሰንበተይ አኹብሩ እናበለ መሃሮም፡ ብሰንበት አጋንንቲ አውጽኤ ብቻሉ ንለምጻማት አንጽሔ ብሰንበት አብ ምድሪ ጡፍ ኢሉ ጭቃ ገበረ ብጥፍጣፉ ንዕጩር አሕወየ፡ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝናብ ከውርዱ አዘዘም፡ ምድሪ ኸኣ ርእያ አመስገነቶ ባሕሪ ድማ ሰገደትሉ”። ክርስቶስ አብዚ ምድሪ ኩሉ ምሕረት ክገብር ከም ዝመጸ ዘኪርና ሎሚ ንሕና እውን ካብ ኩሉ መንፈሳውን ሥጋውን ሕማምና ክንጻወዎ ኣብኡ ክንቀርብ ከም ዝግብእና የዘካኸረና።

ንባባት: ቆላ 1:15-20፣ ያዕ 3:1-9፣ ግ.ሐ. 27:27-34፣ ሉቃ 10:25-37።

ምስባክ: ያዕርግ ደመናተ እምአጽናፈ ምድር ወገብረ መብረቅ ለጊዜ ዝናም፣ ዘያወጽእም ለነፋሳት እመዛግብቲሆሙ። “ንግመ ኹብ ወሰን ምድሪ ኸም ዚለዓል ይገብር፣ ብጊዜ ዝናም መብረቕ ይገብር፣ ንነፋስ ካብ መዝገቡ የውጽእ” መዝ 135:7።

አብዚ ሰንበት ዘኣንቅዕት አምላኽ ምሳና አብ ጥቓና ብቃሉን ብኸማና ዝበሉ ሰባት ከምዘሉ ክንሓስብን ክነስተንትን ዝሕግዘና ፍሉይ ሰንበት እዩ። ከም ምስሊ ናይ እቲ ብዓይኒ ዘይርአ አምላኽን ከም ሕያዎይ ሳምራውን ክርስቶስ ሎሚ እውን አብ ኩሉ ኩነታት ሕይወትና ምሳና አሎ። ስለዚ ቤተ ክርስትያን ክነስተውዕለሉ እትሓተና ዘላ አምላኽ ብቃሉን አብ ጸጉናን ከምዘሉ ክንእመን።

እዋኑ ከም ሎሚ ከይኮነ ኩሉ ሩባታት ማይ ዝነቐዑሉ ጎባታት ሽንጭሮታት ኩሉ ድምጺ ውሓዚ ማይ ዝስምዓሉ መንፈስካ ፍሉይ ርግኣትን ሓጎስን ዝስምዓሉ እዋን እዩ። በዚ ምኽንያት እዩ ሰንበት ዘኣንቅዕቲ ተባሂሉ ዝስመ። በዚ አምሳል ብጸጋ አምላኽ ተሸሊምና ንኻልኦት አሕዋትና እውን አብ አምላኽ ክምለሱ እሞ ጸግኡን ምሕረቱን ከስተማቕሩ ክንሕግዝ ከም ዝግብእና ፈሊጥና አብ ሓገዝን አሕዋትና ክንወፍር ዘዘኻክር ሰንበት ኢና ነብዕል ዘሎና።

አብ ዘዳግም 30:10-14 ዘሎ እንተ ርኣና ሙሴ ቅድሚ ሞቱ ንደቂ እስራኤል ናይ ስንብትን ምፍናውን ዝሃቦ ዘረባን ናይ መጨረሻ መምርሒን ነንብብ። አብዚ እቲ ቀንዲ አትኩሮ አብ ቃል አምላኽ ጸኒዖም ክነብሩ ዝነግር እዩ። እዚ ማለት ከአ ከምቲ አብ ቅዱስ መጽሓፍ ዘሎ ትእዛዛቱ ከኹብሩ ኪዳኑ ክሕልዉ ብኻልኦት ተጸልዮም ንአምላክ ከየጉህዩ አትሪሩ ነጊርዎም። ዘረባ ሙሴ ንኣና እውን ዘዘኻኸረና መልእኽቲ አለዎ። ማለት አምላኽ ሎሚ እውን ምሳና አሎ አብ መንገና ኮይኑ ከም ቀደም ጸግኡ ክህበና ስንድው እዩ ሓንትስ ትእዛዛቱን ቃሉን ንስማዕን ንሓሉን እምበር። ሙሴ ንሕጊ አምላኽ ክነግርም እንከሎ “ . . . እዚ ሕጊ እዚ ኩኖ ወይ ልዕሊ ክእለትኩም አይ ኮነን ወይ እውን ዘይትርድእዎ አይ ኮነን. . . .” እናበለ ካብ ዓቕሞም ንላዕሊ ስለ ዘይኮነ ክሕልውዎ ከም ዝግባእ ነጊርዎም፤ ንኣና እውን ከምኡ እዩ፤ ሕጊ አምላኽ ካብ ዓቕምና ንላዕሊ አይኮነን እኳ ድኣ ክትፍጽሞ ዝቐለለ እዩ፤ አምላኽ ከአ ካብ ዓቕምና ንላዕሊ አይሓድገናን እዩ።፤ መጠን አብኡ ዝቐረብናን ቃሉ ሰሚዕና ሕይወትና ዝመራሕናሉ መጠኑ ሰላም

ፍቕሪ ቅሳነት አብ ሕይወትና ይርአ። እቲ ብፍቕሪ ዝፈጠረና ኣምላኽ ከድሕነና ክመርሓና ኩሉ ጊዜ ምስ ደለየ እዩ ሓንትስ ንሕና ንቕረብን ንስማዓዮን።

አብ ቅዱስ መጽሓፍ ክንረኽቦ መንፈስ ቅዱስ ዓይኒ ኣእምሮና ከብርሃልና ንለምኖ። ንቃሉ ክንእዘዝን ክንሰምዕን ሕይወትና ብእኡ ክንመርሕ ዝተጸዋዕና ኢና ምኽንያቱ ናይ ሕይወት ምንጪ ስለ ዝኾነ። ኣምላኽ ብቃሉ ገሩ ምሉእ ርእሱ ገሊጹልና ግን እቶም ተጊሆም ዝጸዕሩ ጥራሕ እዮም ክረኽብዎ ዝኽእሉ። “ትሑታት ነዚ ርእዮም ኪሕጎሱ እዮም፣ እቶም ንኣምላኽ ዜምልኽዎ ኽኣ ይጻናጎው” (መዝ. 69:32)። ዝቐለለ መገዲ ብቕረባ አብ ጥቓ ኣምላኽ ከም እንኸውን ዝገብረና ንቃሉ አብ መዓልታዊ ሕይወትና ክነብሮ ከሎና ጥራሕ እዩ።

አብ ሕይወት ብዙሓት እንተ ረኣና ኣፍልጦ ቅዱስ መጽሓፍን ርድኢቱን ዝህቦ ጸጋን ስኣን ምርዳእ ከይፈለጥናዮን ከይተረዳእናዮን ንነብር። እንታይ እዩ አብዚ ዘብጽሓና? ስለምታይ ኢና ቃሉ ዕለት ዕለት ክንሰንቆ ዘይንደሊ? ገለ ካብቲ ብዙሕ ምኽንያታት እዚ ዝስዕብ ክኸውን ይኽእል።

- ዘይምፍላጥ፡ ካቶሊካውያን ኣፍልጦና ብዛዕባ ቅ. መጽሓፍ ውሑድ እዩ፣ ኣይነንብቦን ኢና። ቅድሚ ፪ይ ጉባኤ ቫቲካን ምእመናን ቅ. መጽሓፍ ባዕሎም ከንብብዎ ተተባባዕ ኣይነበረትን ብፍላይ ከኒሻ ካብ ቤተ ክርስትያን ምስተፈልዩ ምኽንያቱ ብዙሓት ካብቶም ደለይቲ ለውጢ ከምድላዮም ይትርጉም ስለ ዝነበሩ፣ ቤተ ክርስትያን ካብዚ ተበጊሳ ምእመናን ዘይግብኡ ትርጉም ከይህብዎ ብማለት ካህን ከምኡ ኣፍልጦ ዘለዎ ጥራሕ እዩ ክገልጽን ከንብብን ዝብል ባህሊ ኣተኣታትያ ካብዚ ዝተላዕለ ንቅ. መጽሓፍ ምንባባ ልሙድ ኣይ ነበረን። ር.ሊ.ጳ. ልዮን XIII “Providentissimis Deus ብኅዳር 18 1893 አብ ዝጸሓፍዎ ከምኡ ፕዮስ XII Divino Afflante Spiritus ብ1945 ዝተጸሓፉ ጳጳሳውያን ጽሑፋት ግን ቅ. መጽሓፍ ብዝያዳ ክንርድኦን ክነንብቦን ኣዊጀምልና። ቅ. ጂሮም ድንቁርና ቅ. መጽሓፍ ድንቁርና ክርስቶስ እዩ ከም ዝበሎ ንክርስቶስ ክንፈልጥ ቅ. መጽሓፍ ክነንብብ ክንርዳእ ክንፈልጥ ኣሎና።
- ልምዲ ምንባብ ቅ. መጽሓፍ የብልናን። ንቅ. መጽሓፍ መዓልታዊ ከም መግቢ ዕለትናን ክነንብቦ ክንሰምዖ ዝብል ልምዲ የብልናን። እዚ አብዘይ ምፍላጥ አብጺሑና። መዓልታዊ ክነንብብ እንከሎና ቃል ኣምላኽ ኢና እንሰምዕ እዚ ኽኣ ዝግበየ ጸሎት እዩ። ባህሊ ንባብ ቅ. መጽሓፍ አብ ስድራታት ክተኣታቶ ኩልና ክንጽዕር ኣሎና። ቃል ኣምላኽ ዘንብብ ኣምላኽ ምስኡ ኣሎ።
- ትርጉምን ርድኢትን ቅ. መጽሓፍን ትውፊትን እተስተምህረና ቤተ ክርስትያን ጥራሕ ብመንፈስ ቅዱስ ተመሪሓ ከም እትገልጸልና ዘይምፍላጥ። ክርስቶስ ብዝሃባ ስልጣን ቤተ ክርስትያን እያ ዋና ቅ. መጽሓፍ። ሎሚ ንቃል ኣምላኽ ብብዝደለይዎ ኣንቢቦም ዝትርጉሙ ማእለያ የብሎምን እዚ ኽኣ እዩ ንብዙሓት አብ ጌጋን ዘይምፍላጥን ኣብጺሑ ዘሎ። ነቲ ቤተ ክርስትያን እተቐርቦ ትምህርትን መጽናዕትን ጥራሕ ክንክተል ኣሎና እዚ ኽኣ አብ ሓቀኛ ርድኢት ቃል ኣምላኽ የብጽሓና።

ቅ. መጽሓፍ ቃል ኣምላኽ ስለ ዝኾነ እሞ ብቕረባ ንኣምላኽ ከም እንረክብን እንሰምዕን ስለ ዝገብረና ክፍሊ ሕይወትና ገርና ክንጥቀመሉ ኣሎና። ቅ. መጽሓፍ ናይ መከራኸሪ መጽሓፍ ኣይ ኮነንን ገለ ሰባት ከምዚ እዩ ዝብል ከምዚ እባ እናበሉ ዝካትዑ ብዙሓት እዮም ኣብዚ እዩ እቲ መናፍቕነትን ዘይትርጉምን ዝመጽእ ስለዚ ቅ. መጽሓፍ መጸለዩ ንኣምላኽ ክንሰምዕ ባብ ዝከፍት

ስለ ዝቸነ ከምቲ ቤተ ክርስቲያን እትብለና ሰሚዕና ክንምራሕ ይግብእና እምበር ከከም ዝደለናዮ ክነንብቦ እንተ ኹና ዘይ ናቱ ትርጉም ክንህቦ ቀሊል እዩ።

ቅ. ጳውሎስ ናብ ሰብ ቆላስይስ ዝጸሓፉ ንሎሚ ዝተነበትልና አምላኽ ክሳብ ክንደይ ምሳና አብ ጥቓና ከም ዘሎ ክንሓስብ ይነግረና። ብወዱ ኢየሱስ ክርስቶስ (ናይ እቲ ዘይርእ አምላኽ ምስልን ልዕሊ ኹሉ ፍጥረት ዝኾነ ቦኸሪ ወዱ) ገሩ አብ መንጎና ሓዲሩ ቃሉ አስሚዑና እናበለ አትኩሮና አብቲ አምላኽ አብ መንጎና ክኃድር ኢሉ ብኢየሱስ ክርስቶስ ዝመጽአና ጌርና ምስኡ ክንዕረቕ ከም ዝግብእና ይነግረና። ከምኡ ቤተ ክርስቲያን ከም ሰውነት ክርስቶስ ህያው ግዙፍ ጎላዊ አብ መንጎና ከምዘሎ እትገልጽ ምጂኑ ክንርዳእ ይነግረና።

አብ ናይ ሎሚ ወንጌል እቲ ምሁር ሕጊ ንኢየሱስ መን እዩ ብጻየይ እሉ ምስ ሓተቶ ኢየሱስ ክምልሰሉ እንከሎ አብ ቅዱስ መጽሓፍ እንታይ ከም ዝብል እዩ ሓቲትዎ። እዚ ኹእ አምላኽ አብ ቃሉ ከም ዝርከብ ከረድኦ ኢሉ እዩ። ንአምላኽ ምፍቃር ማለት ንቃሉ ምፍቃር እዩ። ነዚ ብዝያዳ ክገልጽ ኢሉ ናይ እቲ ሕያዋይ ሳምራዊ ምሳሌ አምጺእሉ። ቃል አምላኽ አብቲ ሕያዋይ ሳምራዊ ሕያው ኮይኑ። ቃል አምላኽ ኢየሱስ ክርስቶስ ብርእሱ እዩ፤ ንሱ ይዛረበና ከምቲ ሕያዋይ ሳምራዊ ከአ ኩሉ ጊዜ አብ ጥቓና አሎ ሓንትስ ርኢና ንኹእል እምበር።

ናይ ሎሚ ወንጌል ከመይ ኢሉ አምላኽ ብኻልእ መገዲ ምሳና ከምዘሎ እውን ይገልጻልና፤ እዚ ማለት ከአ አብ ብጻይና አብ ከማና ዝአመሰለ ሰብ ዓለቱ ሃይማኖቱ እንታይነቱ ብዘየገድስ ማለት እዩ። ከም ሕያዋይ መምህር ኩሉ ጊዜ አብኡ ክንቀርብ እንከሎና ሓንጎሩ ኢሉ ይቕበለና አብቲ እንገብሮ ንክሸቱ ነገራት ምሳና አሎ። ንሱ አብ ቅዱስ መጽሓፍ፣ አብ ድኻታት፣ አብ ቅኑዓት፣ ጸድቃናት፣ አብ ሕሙማትን ድኹማትን አብቶም ብሰብ ዝተናዕቁ አቢሉ አብ ጥቓና አሎ። ከምቲ ሕያዋይ ሳምራዊ አብዚአቶም ክንረኽቦ እንተ ፈተና አብኡ ክጸንሓና እዩ።

እቲ ሳምራዊ መን እዩ ሓወይ ንዝብል ድሮ ይፈልጦ ነሩ እዩ። ኩሉ ሓወይ ሓፍተይ ኢሉ ዝአምን ሰብ ከምዝነበረ አብቲ ዝገበሮ አብ ግብሪ አርእዩ። ነቲ ቅ. ጳውሎስ ዝብሎ ሓቂ ዝኾነ ነገር ድሮ ይፈልጦ ነሩ “ኩሎም ብኣኡ ዝተፈጥሩ እዮም”። መበቆል ፍጥረትና ካብ ሓደ አምላኽ ስለ ዝኾነ ንኹሉ ብሓደ ዓይኒ ክንርኢ ከም ዝግብእና እዚ ሳምራዊ ድሮ ፈሊጥዎ አብ ምሕጋዝ ሓቂ ድሕር አይ በለን።

ንሱ ነቶም ንክርስቶስ አብ ሕሙማት አብ ቍሱላት አብ ድኻታት ዝደልይዎ ይውክል። ከምኡ ንክርስቶስ እቲ ባዕሉ ሕያዋይ ሳምራዊ ብዝበለጸን ዝልዓለን ይውክል። ክንደክም ክንሓምም ክንጽላእን ንበይንና ክንከውን ከሎና ክሕግዘና ቀልጢፉ ይመጽእ። ካብ ቍስልናን ካብ ኩሉ ጸገማትናን ክሕውየና ኩሉ ጊዜ ምስ ደለየ እዩ፤ ክአልየና ከሕውየና ኢሉ ኩሉ ጊዜ አብ ጥቓና አሎ። “... አምላኹ ዚቐርቦ ህዝቢ ክንደይ ዓቢ ክቡር ህዝቢ እዩ” (ዘዳግ 4:7)።

ሕያዋይ ሳምራዊ ብብዙሕ መገዲ እዩ ዝምህረና ንሱ ነቲ አይ ምዑት አይ ሰሩር ዝነበረ ሰብ እሞ እቶም ካህናት ረጊጾሙ ዝከዱ ካብ ቍስሉ ብዘይትን ወይኒን ገሩ ሓጺቡ ጥራሕ አይ ኮነን አሕውይዎ፤ አብቲ ብስነ አእማራውን ስምዒትን ተጎዲኡ ዝነበረ ፍቕሪ ሓልዮት አርእይዎ፤ ፍቕሪ ኹእ ልክዕ ከምቲ ዘይትን ወይንን መዝነን ኮይኑ ክሓቂ ሓጊስዝዎ። አብ ልዕለና ክፉእ ዝገብሩ ሰባት ከምኡ ንሕና አብ ልዕሊ ካልኦት ክፉእ ክንገብር እንከሎና ንርእሶም ተጎዲአም ከምዘለዉ ከይፈለጡ ወይ ከይፈለጥና ኢና እንገብሮ። ዝበለጸ ፈውሲ ናይ እዚ ኩሉ ፍቕሪ እዩ። ንሰባት እንተ ዘይ አፍቂርናዮም ኩሉ ጊዜ ቍሱሉት ኮይኖም እዮም ዝነብሩ ክነፍቅሮም ይግብእና። ብርግጽ ፍቕሪ ክትህብ አብ ገለ እዋን ቀሊል አይ ኮነን ግን ክነሕውዮም ወይ ክንሕግዞም እንተ ኹና ፍቕሪ ዓቢ ተራ አለዎ።

አብ ሕይወትና ምልስ ኢልና እንተ ርአና ንርእስና ንሓደ/ንቲ ብዝኾነ ምኽንያት አብ ሕማቕ ኩነታት ወዲቆም ዘለዉ ካብ ዘለውዎ ከተንሥእም ፈቲነዶ እፈልጥ። ቀሳሲ ሰባት ክተሕወፍ ፈቲንካ/ኪዶ ትፍለጥ/ጢ ወይ ኩሉ ጊዜ ክትሕገዝ ክግበረልካ/ኪ ኢኻ/ኺ እትደሊ። አብ ሕይወትና ንድሕሪት ግልጽ ኢልና ንርእ እሞ ብርግጽ አብ ሕይወቱ/ታ አብ ሕማቕ ኩነታት ዝነበረ ሓጊዝና ንኸውን ሽዑ ክንሕግዝ ከሎና ንኢየሱስ ኢና ሓጊዝና “ካብዞም ንኣሸቱ ንሓደ ዝገበርክምዎ ንኣይ ገበርክምዎ” (ማቴ 25: 40) ይብሉና።

በዚ ብሩኽ ሰንበት እምብኣር መጀመርያ ቃል አምላኽ ክነንብብን ክንርዳእን መዓልቲ መጻ ክንገብሮ ዘሎና ክንዝክር፣ ከምኡ አምላኽ ኩሉ ጊዜ አብ ሰናይ ነገር ክንወፍር እንከሎና አብ ጥቓና ከምዘሎ ፈሊጥና ከምቲ ሕያዋይ ሳምራዊ አብ ምድኃን አሕዋት ክንወፍር ነቶም ብዝተፈላለዩ ምኽንያት ተጎዲኦም ቆሲሎም ዘለዉ ዝሓውዩሉ መገዲ ክንረክብ ልብና እምነትና አብ አምላኽ ገርና ንውፈር ነዚ ኸአ የብቅዓና።

ብሩኽ ሰንበት።

አባ ንጉሠ ፍሥሓ